

న్నాడు. రెండో అతను దొరయ్య. బట్టల దుకాణంపెట్టి సొంతంగా నాలుగురాళ్ళు సంపాదిస్తున్నాడు. ఆఖరి కొడుకు వెంకటసుబ్బయ్య. ఇంగ్లీషు చదువు చదువుతున్నాడు. వీళ్ళు కాక అతని కిద్దరు కూతుళ్ళు. అతని పిల్లలందరికీ అతనంటే యిష్టమే. అతనికీ వాళ్లంటే ప్రేమే కాని, అవసరమైతే వాళ్ళను చూడకుండా ఉండగలడుగాని, తన పొలాన్ని మాత్రం చూచుకోకుండా ఒక్కమాటుకూడా వుండలేడు. పిల్లలందరూ పొలంమీద పాటుపడాలని వుంటుందతనికి. పొలాన్ని వృద్ధిచెయ్యటానికే వాళ్ళుపుట్టింది. అందుకనే బట్టలదుకాణం పెట్టి కొడుకుమీద మనసులో కొంచెం కోపం. 'వాడూ మంచివాడే. పెళ్లాంమాటవిని చెడిపోయాడు' అని చెబుతాడు.

జోగయ్యమామ కిప్పుడు వందెకరాలువుంది. ఆస్తంతా ఎక్కువ భాగం తాను రెక్కలమీద సంపాదించినదే అందుకని మిగిలిన బాంధవ్యాలన్నీ ఆస్తిముందు స్వల్పంగా కనిపిస్తాయి అతనికి.

పొలాన్ని ప్రాణపదంగా కాపాడతాడు. పొలంబాగా పండటానికి ఏ పన్నెనాచేస్తే అనేకసార్లు తనప్రాణాలను లెక్కచెయ్యకుండా అపతలవాళ్ళు వేయించిన అడ్డకట్టలనుతీయించి, తన చెనుకి నీళ్లు పెట్టుకున్నాడు జోగయ్య. ఎవళ్ళొస్తారో రండి అని దుడ్డుకర్ర బట్టకొని చేను గట్టమీద నుంచుంటే వూరు వూరంతా పాడలెత్తిపోయేది. బాగా నెర్రగొట్టిన తన చెను నీటిని గుటాగుటా తాగుతుంటే పసివానికి స్థన్యాన్నిస్తూ పరవశత్వంతో కూర్చునే తల్లిలా నుంచునేవాడు.

కొడుకులు పెరిగొచ్చిం తర్వాత “మేం వుండగా నీ కొడుకీ తాపత్రయం. కృష్ణా, రామా అనుకుంటూ కాలం గడుపుకోక” అంటున్నారు. వాళ్ళకేం తెలుసు పసిగాయలు! ఈ తాపత్రయంవల్ల తనంత సుఖపడుతున్నదీ వాళ్ళకు అదేం అనుభవం కాదు.

నలరోజుల క్రితం జోగయ్యమామ భార్యకు జబ్బు చేసి ప్రాణంమీదకు వచ్చింది. అప్పటికి పదిరోజులనుంచీ ఆమె ముక్కుతూ మూలుగుతూ వుండేగాని, జోగయ్యమామ ఆట్టే పట్టించుకోలేదు. ఆ విషయం ఇట్లోవాళ్లు ఎవళ్లు కదిలించినా, “రోగాలు మనుష్యులకు రాక మానులకు వస్తాయా?” అంటూ వెళ్ళేవాడు. దమ్ముచేసే రోజులవి. అతనికి తీరేసకాదు. ఏదైనా జబ్బు అంత తొందరగా మూసుకొస్తుం దనుకోలేకు అతను. “నువ్వింట్లోవుండు అమ్మని కనిపెట్టకొని; నేను చేను తడిపించి వస్తాను” అని పెద్దకొడుకన్నాడేగాని జోగయ్యమామ యింటిదగ్గర వుండలేకపోయాడు. అసలే నీటికి ఎద్దకిగా వుంది. ఎవరు అడ్డం వేస్తారో తన పెద్దకొడుకు బుద్ధి నుంతుడే కాని వొట్టి అర్చకుడు ఆవలివాళ్ళు నోరుచేసుకుంటే వెళ్ళు తగ్గుతాడు. తీరా పొలం తడవకపోతే, తరువాత యేమనుకునేం లాభం! అందుకని వూళ్ళో వైద్యుడిచేత భార్యకు నాలుగు మాత్రలు యిప్పించి, కాసిని నీళ్ళు తాగించి “కళ్లు మూసుకు పడుకో, కునుకు పడుతుంది” అని చెప్పి పొలం బయలుదేరాడు. వూరి చివర చింతచెట్టు దగ్గరికి వచ్చేసరికి కొడుకు పంపిన మనిషి ఎదురుగుండా వచ్చాడు. “అవతలవాళ్ళు కర్రలూ,

బల్లాలూ పుచ్చుకుని సిద్ధంగావున్నారు. నరసయ్యకి కాల్సూ, చెయ్యూ ఆట్టంలేదు" అని చెప్పాడు.

జోగయ్యమామ గబగబా పొలానికేసి నడిచాడు. కాలవకు వేసిన అడ్డు తెంచి నీళ్ళని తన చేలోకి మలిపాడు. అవతలివాళ్లు కర్రలూ, బల్లాలూ పట్టుకొని మాస్తూ నుంచు న్నారేగాని ఏమీ అనలేకపోయారు. తన చేలోకి నడుస్తున్న నీటి గలగల వింటూ సర్వం మరచి నుంచున్నాడు చేనుగట్టు మీద జోగయ్యమామ.

“అమ్మ కెట్లావుంది?” - అడిగాడు నరసయ్య.

“ఉంది” అన్నాడు జోగయ్యమామ.

“తగ్గిందా?” అడిగాడు నరసయ్య.

“తగ్గ కేంజేస్తుంది?” అన్నాడు జోగయ్యమామ.

“ఇక మనం వెళ్దాం” అన్నాడు నరసయ్య. ఈ మాటకు జోగయ్యమామ ఉలిక్కి పడ్డాడు. “చేనంతా తడవకముందే విడిచి వెళ్లడమే?” అన్నాడు జోగయ్యమామ.

“ఇంటిలో యెవరూ లేరు మంచికైనా, చెడుకైనా” అన్నాడు నరసయ్య ఆదుర్దాగా. “నువ్వు వెళ్లు. నే నిక్కడ వుంటా” అన్నాడు జోగయ్య. నరసయ్యకు తెలుసు-తనతండ్రి పని మధ్యలో విడిచిరాడని. ఇష్టంలేకపోయినా, ఏమీ అనలేక తన తండ్రిని చేనుగట్టుమీద విడిచిపెట్టి యింటికి వెళ్ళాడు నరసయ్య.

కాకులు కూస్తూంటే కబురు వచ్చింది — జోగయ్య మామను తక్షణం రమ్మని. అతనికి తెలుసు—తనకూ, తన

భార్యకూ ఋణానుబంధం తీరిపోతూ వుందని. కాని చేను యింకా వొక కొస తడవాల్సి వుంది. చూస్తూ చూస్తూ పని మధ్యన వెళ్ళలేకపోయాడు.

నీళ్ళు నెమ్మదిగా పారుతూ నెర్రెల్ని బారియల్ని నింపుతూ ఆ కొసని తడిపింది. అప్పుడు జోగయ్యమామ గబగబా యింటికి బయలుదేరాడు భార్యని చూద్దామని.

అతను వెళ్లేటప్పటికి ఆమె అవసానదశలోవుంది. ఆ అవస్థలోకూడా ఆమె ఇంటిసంగతులే మాట్లాడుతూవుంది. “మూడోవాడికి ముడివెయ్యమంటే నామాటవిన్నూరుకాదు” అని భర్తని నిష్ఠూరాలాడింది. రెండో కోడలు తన మాట వినటంలేదని అక్కసువెళ్ళబోసుకుంది. “ఎలుకలు పురుగుల్ని కొట్టిపోస్తున్నాయ్. కాస్త మట్టి రాయించమంటే రాయించక పోతిరి” అన్నది. “బట్టలకి బాగా గంజి పెట్టడంలే”దని చాకలిదానిమీద కేకలువేసింది. తనే మజ్జిగ చెయ్యాలని కవ్వంకోసం లేవబోయింది “పెద్దకోడలికి వెన్న తియ్యటమే చేతికాదు. సగానికి సగం మజ్జిగలోనే విడిచి పెడుతుంది” అని చెప్పింది. తాను గుటుక్కుమన్న తర్వాత యీ కాపరం ఏమవుతుందో అని వేదనపడ్డది.

“ఆ మాటలన్నీ ఇప్పుడెందుకు? ఒక్కక్షణంనిశ్చలంగా వూడు” అన్నాడు జోగయ్యమామ

కాని ఆమెనోటికి మూతపడలేదు. ఆఖరి నిమిషంవరకూ మాట్లాడుతూనేవుంది. అందరికీ ఏదో ఒకటి చెప్పుతూనేవుంది. పనులు పురమాయిస్తూనేవుంది. చివరికి ‘అబ్బో అబ్బో’

అంటూ బాధపడుతూ జోగయ్యమామ చెయ్యి గట్టిగా పట్టుకుంది. అతని చెయ్యి పట్టుకునే యీ లోకాన్ని విడిచింది.

*

*

*

సరీగా ఇప్పటికి నెల, ఆమె ఈ లోకాన్ని విడిచి. భార్య జబ్బు లెక్క-చెయ్యకుండా, ప్రాణాలను లెక్క చెయ్యకుండా అంత కష్టపడి నీరు పెట్టిన చేను మూస తిరిగింది. కూలివాళ్లు కలుపు తీస్తున్నారు, హుషారుగా పాడుతున్నారు. ఆడవాళ్ళూ మొగవాళ్ళూ కలిసి.

జోగయ్యమామ అట్లాగేనే రేడు చెట్టునానుకుని కూర్చున్నాడు. అతని మనస్సు యిదివరకంత స్థిరంగా వుండటంలేదు. తన భార్య చనిపోయేటప్పుడు పడిన తాప తయం అతను మరచిపోలేకపోతున్నాడు. ఆమెకు తెలుసు తను పోతున్నానని. కాని ఒక్క నిద్రపోయి లేచేదానికి మల్లే మాట్లాడింది. పోయేదానికి తన కెందుకివన్నీ? ఒకళ్ళకు మాత్రం ఎందుకు? అంత పోయేవాళ్లే, అయితే యిక కావలసిం దెవరికి? పొలంలోనుంచి పాట వినిపించింది.

ఒక్కసారి కన్ను తెరచి తన పొలం అంతా పారజూశాడు జోగయ్యమామ. ఆ మధ్య తన మనమడు తనతో పొలం వచ్చాడు. “తాతయ్యా, మన పొలం ఏది?” అని అడిగాడు. “నీకు కనబడుతున్నదంతా మందేరా” అన్నాడు. వంద ఎకరాల ఏక కండ్రిక. తన మనమడికి అవతలతెట్టు కనబడకుండా సముద్రంలావున్న పొలంమాపిస్తూ ‘ఇదంతా మందేరా’ అన్నప్పుడు అతని మనస్సు ఆనందంతో నిండింది. మొట్ట

మొగట తా నీ వూరు ఎడ్ల బేరానికి వచ్చాడు. తా నెవరి కయితే ఎడ్లని అమ్మాడో, ఆ ఆసామికే ఇల్లరికపు టల్లు డయాడు. తన నడవడిక చూచి, తన వ్యవహార జ్ఞానం చూచి ఆ ఆసామీ మోజుపడి కూతుర్ని తనకిచ్చి చేసి యింటిలో పెట్టుకున్నాడు. ఆనాటినుంచీ వళ్లు దాచుకోకుండా తాను పనిచేశాడు. తను అడుగుపెట్టినప్పుడు తన మామకి అయిదెక రాలు వుండేది. తన చెమటతో తడిపి, పండించి పదిసంవత్సరాలు తిరిగొచ్చేటప్పటికి ఆ అయిదెకరాలకీ మరొక అయిదెకరాలు జతచేశాడు. తన మామకి తనమీద గురి ఏర్పడ్డది. ఆయన పోతూ పోతూ “నిన్ను దగ్గరికి తీసినందుకు నా పరువు నిల్పావు” అన్నాడు. తను పడిన కష్టమంతా ఆ ఒక్కమాటతోనే తీరిపోయింది. తన మామ చనిపోయినప్పటికి వందెకరాలు చేశాడు. కాని వృద్ధిచేస్తున్నప్పుడు తనకు కలిగిన ఆనందం యిప్పుడు కల్గటంలేదు. రోజూ పొలం రావడం, పొలాన్నంత ఒక్కసారి చూచుకోవడం, పాలేళ్ళను గదమాయించడం-ఇంతవరకే మిగిలింది. అంటే ఆ ఆనందంపోయి అలవాటే మిగిలింది.

జోగయ్యమామ నేరేడుచెట్టుకానుకొని అట్టాగేకూర్చున్నాడు. పొద్దునెత్తిమీదకొచ్చింది. నేరేడుచెట్టు ఆకుల్లోంచి ఎండ జోగయ్యమామ ముఖంమీద పడ్డది. ఆ వేడికి ఆయన నెమ్మదిగా కన్నుతేరచి చూశాడు. పొలంలో కూలీలులేరు. సర్దుకొని గబుక్కున లేవబోయాడు. కదిలాడు. ఎదురుగా చెట్లకు కట్టిన మూటలు విప్పుకొని కూలీలు బువ్వతినటం

చూశాడు. కొంతమంది అన్నంముద్దలు మింగుతున్నారు.
కొందరు తలగుడ్డలు విప్పకొని పడుకున్నారు.

‘లేవండ్రా’ అని కేకలేశాడుజోగయ్యమామ. “ఇంత
వయస్సులో దొరకెంత యావ” అని నవ్వుకున్నారురంతా.
“ఇప్పుడేగా దొరా, కూటికొచ్చింది” అన్నాచొకడు కేరింతలు
కొడుతూ. ఒక్కొక్కళ్ళూ మళ్ళీ చేలోకి దిగారు.

జోగయ్యమామ ఒక్కసారి పూరివైపు చూశాడు.
మధ్యాహ్నంపూట ఆ నేరేడుచెట్టుకింద అన్నం తినటం
జోగయ్యమామకు అలవాటు. ఇప్పటికీ ఆయన మనుమరాలు
రోజూ అన్నం తెచ్చిపెడుతుంది. దూరంగా అన్నం గిన్నె
నెత్తిమీదపెట్టుకొని మనుమరాలు రావటం చూశాడు. మబ్బు
బాగా వేసింది. వర్షం కురుస్తుందేమో. తాను తడిస్తే ఫరవా
లేదు కాని, తన మనుమరాలు తడుస్తుందేమో! వర్షం ఎక్కు
వైతే పనసచెట్టుకింద గుడిశలోకి వెళ్ళాలి. ఎప్పటి గుడిశ.
ఎండకు ఎండుతూ, వానకు తడుస్తూ అట్లాగే నిటబడివుంది.

“తాతా అన్నం తెచ్చా” అని మనుమరాలు గిన్నె
కిందబెట్టి గిన్నెకు కట్టిన గుడ్డ విప్పింది. ఒకపక్క గోంగూర
పచ్చడి నల్లగా నిగనిగ లాడుతూంది. ఒకపక్క ఆవకాయ
పచ్చడి ఎర్రగా నెత్తురుముద్దలా వుంది. ఆ రెంటి మధ్యా
తెల్లటి అన్నం.

“నువ్వు తింటూవుండు తాతయ్యా. నేను చేలోకి వెళ్ళి
వస్తూ అంటూ రివ్వున పరుగెత్తింది మనుమరాలు. జోగయ్య

మామ నెమ్మదిగా లేచాడు. బట్టలు దులుపుకొని తలకుచుట్టు
కొని కర్రపోటు వేసుకుంటూ గట్టుదిగాడు. కాలవలో నీళ్లు
దోసెడు తీసుకొని నోట్లో పోసుకొని పుక్కిలి వూశాడు.
నెమ్మదిగా మళ్ళీ నేరేడు చెట్టు దగ్గర కొచ్చి కూర్చున్నాడు.
కర్ర పక్కన పెట్టుకొని అన్నంగిన్నెముందుకులాక్కున్నాడు.
ఒక లొట్ట వేశాడు. ధ్వని కలగలేదు. అలవాటు ప్రకారం
ఆవకాయపచ్చడి నాలిక్కి రాసుకొని, అలవాటు ప్రకారం
లొట్టవేశాననుకున్నాడు బాగుందనుకొని.

*

*

*

చేలో కూలివాళ్ళు కలుపు తీస్తున్నారు. జోగయ్య
మామ మనుమరాలు కాసేపు గట్టుమీద నుంచుని చూసింది.
కూలివాళ్లు 'చిన్నదొరసాని వొచ్చిం' దని పరియాసకాలా
దారు. పరికిణి కాళ్ళకు తగలకుండా చేత్తో పట్టుకొని చేను
గట్టుమీదుగా తాత దగ్గరకు పరిగెత్తడం మొదలు పెట్టింది.
దారిలో తండ్రి కనిపించాడు.

“జెరిపరికిణీ వేసుకొచ్చావే, అమ్మా, చేలోకి? బురద
కాదా?” అని అడిగాడు.

“తాత వేసుకురమ్మన్నాడు. నాన్నా! యీ పరికిణీ
కట్టు కొస్తే చూడాలన్నాడు” అన్నది.

“చూశాడా?”

“మరచిపోయాడు”

“తాత అన్నం తిన్నాడా అమ్మా?”

“పెట్టాచ్చాను.”

“ఎక్కడున్నాడు?”

“అదేం, ఆ నేరేడు చెట్టుకిందే”

ఇద్దరూ నేరేడుచెట్టు దగ్గరకు బయలుదేరారు. ఆకాశం మబ్బేసేంది. వర్ష మొస్తుందేమో అనుకున్నాడు నర్సయ్య. అరవయివళ్ళు నిండినా తండ్రి పొలం రావటం నర్సయ్యకి యిష్టంలేదు. పొలానికి అన్నం తెప్పించుకోవటం అసలయిష్టంలేదు. అతను వూళ్లో పంచాయితీబోర్డు ప్రసిడెంటు. కొంచెం పరువుగా బతకాలంటాడు. కాని ఏం లాభం! తండ్రి తన మాట వినడు. చేను గట్టుమీద అన్నంతింటే పరువు పోతుందా అంటాడు.

ఎక్కడో వురిమింది. మెరుపుకూడాను. చిటపట చినుకులు. చిట్టి నాలుక సాచి చినుకులు రుచి చూస్తోంది నడుస్తూ. గబగబా నర్సయ్య నేరేడుచెట్టు దగ్గరకు నడిచాడు. చెట్టు నానుకొని కూర్చొని వున్నాడు తండ్రి.

చేతి కర్ర, తలపాగా ఒకపక్కన పడివున్నాయి. కళ్లు మూసుకొని ఏమిటి ఆలోచిస్తున్నాడు? అవసరం వున్నా లేకపోయినా ఆలోచించడం తప్పదు. గుప్పిడి ముక్కుకి ఆనించుకొని ఏదో వాసన చూస్తున్నాడు. గుప్పెటలో ఏముంది? పువ్వా? కాదు. పొగాకా? కాదు. మన్ను... వట్టిమన్ను!— నేరేడిచెట్టు క్రింద రేగడి మన్ను.

“అయ్య, అయ్య” అని పిలిచాడు కొడుకు—మళ్లా పిలిచాడు.

‘అబ్బాయ్’-నీరసంగా తండ్రిమాట. గుప్పిడి సడలి చెయ్యి క్రిందికి వాలిపోయింది. మన్ను ధారగా పడింది. మట్టి మట్టితో కలిసింది.

“అయ్య! అయ్య”

అయ్య మనీ పలక లేదు.



శ్రీ భారత సంఘ గ్రంథాలయము
 సుందరగిరివారిపేట,
 నెల్లూరు! }
 మేనేజరు.